

“మాటలకే కాని చేతలకు
నిలవలేని మమకారాలకు
విలువేమిటి?”

భావ బంధం

“రాముడూ! రాముడూ!”

ఆ పిలుపు ఎండవేళ నిద్రపోతున్న సుమిత్రకు ఎవరో తట్టి లేపి నట్లు వినిపించింది. తలుపు తెరుచుకొని ఒక్క ఊపులో వీధి వరాండాలోకి వచ్చింది. క్షణకాలం ఆమె కళ్లు కోల్పోయిన కాంతివి ఎరువు తెచ్చుకొన్నాయి. ఆమె హృదయం ఆత్రంగా స్పందించింది. రాముడి పేరు గల పిల్లడికోసం వెతుకులాడింది ఆమె మనసు.

చూపు అందినంతవరకు వీధిలో ఇటు అటు దృషి తిప్పి చూసింది సుమిత్ర. రాముడు ఎక్కడా కనిపించలేదు. నిరాశగా ఆమె వెనుతిరిగింది. అంతలో అదే పిలుపు తిరిగి వినిపించింది.

“రాముడూ, విన్నే పిలుస్తున్నది. ఇటురా. ఎండలో ఏమిత్రా తిరగడం?”

ఎదుటి వాసలో ఒక ఇంటి గుమ్మంలో నిలబడి ఎవరో అమ్మాయి పిలుస్తున్నది. ఆమె పిలుపుకు జవాబుగా ఒక బొచ్చు కుక్క తోక అడించుకొంటూ దగ్గరికి వచ్చింది. “అ... అదీ... అలా పిలవగానే రావాలి” అంటూ ఆ కుక్కను చేతుల్లోకి తీసుకొని, గుండెల కడుముకొంటూ ఇంటి లోపలికి వెళ్లిపోయింది ఆ పిల్ల.

“చీ... కుక్కపిల్లకు రాముడు అని పేరు పెట్టుకోడం మేమిటి?” చీదరించుకొంటూ పక్కమీద వాలిపోయింది సుమిత్ర.

రాముడి పేరు, రాముడి పోలిక ఉన్న ఎవరిని చూసినా వాడే కళ్ల ముందు కదులుతాడు సుమిత్రకు. పొట్టి విక్కరు, గళ్ల చొక్కా, చెప్పులు లేని కాళ్లు, ఒత్తుగా ఉన్న ఉంగరాల జుటు, మనోభావాలు ప్రతి ఫలించే నిర్మలమైన కళ్లు. “అమ్మా!” అంటూ

ఆస్యాయంగా వెంట తిరిగే రాముణ్ణి ఆమె ఏనాటికీ మరిచిపోలేదు. వాడి జ్ఞాపకాలు ఆమెను జీవితాంతం అనుసరించే ఉంటాయి.

ఏమిటో ఇవన్నీ అర్థం లేని అభిమానాలు. చచ్చేవరకు తను రాముణ్ణి తలుచుకొంటూ ఉంటే మాత్రం అందువల్ల వాడికి ఒరిగే దేముంది? మాటలకే కాని చేతలకు విలవలేని ఈ మమకారాలకు విలువేమిటి?— అనుకొంటుంది సుమిత్ర.

అది తన తప్పువల్ల జరిగింది కాదు. పరిస్థితుల ప్రాబల్యం. ఏదీ తను కావాలని చెయ్యలేదు. రాముడి రాకపోకలకు తను నామ మాత్రంగా నిలిచింది. తన ఊహకు అందని ఏదో మహా త్తర శక్తి ఆ నాటకం ఆడించింది. తను కేవలం కీలుబొమ్మలా ఎటు దారం కదిపితే అటు తిరిగింది. అంత కన్న తను చేసింది ఏమీ లేదు— అని మనసుకు సమాధానం చెప్పుకో చూస్తుంది సుమిత్ర.

కాని, మనసు ఆమెను అర్థం చేసుకోదు. ఒక్కొక్కసారి పగ వాడికన్న పరుషంగా మాటలు విసురుతుంది. ఆ సంఘటన మరపుకు రాకుండా ఆమెకు గుర్తు చేస్తుంటుంది.

రాముడు వారాల అబ్బాయిగా నాలుగేళ్లనాడు సుమిత్రకు పరిచయం అయ్యేడు. ఒక రోజు సుమిత్ర వంటపని ముగించుకొని వీధి వరండాలోకి వచ్చేసరికి ఆ వీధి చివర ఇంట్లో ఉండే టీచరు సుందరమ్మ రాముణ్ణి తనతో తీసుకువచ్చి సుమిత్రకు పరిచయం చేసింది.

“రేపటి రోజు మీ ఇంట్లో వీడికి వారం ఇయ్యాలి. సుమిత్రా!” అంది.

ఇరవై ఏళ్లకు పైగా చిన్న పిల్లలకు పాఠాలు చెబుతూ, వాళ్లను దండిస్తూ, ఆజ్ఞాపిస్తూ ఆ జీవితానికి అలవాటు పడిన సుందరమ్మ తన కన్న చిన్న వాళ్లతో మాట్లాడేటప్పుడు ఆజ్ఞాపిస్తున్నట్లుగానే మాట్లాడుతుంది. “మాటల్లో సున్నితం లేకపోయినా సుందరమ్మ మనసు మంచిది” అంటారు ఆమెను బాగా తెలిసినవారు.

“ఎవ రేమిటి ఈ పిల్లాడు?” సుమిత్ర ప్రశ్నించింది.

“ఎవరంటే ఏం చెప్పాలో, ఎలా చెప్పాలో నాకూ తెలియదు, సుమిత్రా! దిక్కు మొక్కు లేనివాడు. పిల్లాడు చురుగ్గా, బుద్ధిమంతు

దిలా కనిపించేడు. నలుగురి ఇళ్లలో ఇంత తిండి తింటూ, చదువు
కొని బాగుపడతాడేమో అని తీసుకువచ్చేను" అంది సుందరమ్మ.

అమాయకంగా తన వంక చూస్తున్న రాముడి కళ్లు సుమిత్ర
మనసును ఆకట్టుకొన్నాయి. పూర్వకాలంలో అన్నదానంకోసం
సత్రాలు కట్టించి సంతర్పణలు చేసేవారుట. కాలం ఎంత మారినా
ఒక పిల్లడికి వారానికి ఒక రోజు ఇంత అన్నం పెట్టేందుకు కాదన
లేకపోయింది సుమిత్ర.

కొద్ది రోజులలోనే రాముడు, సుమిత్ర కొడుకులు రఘు, రాజు
లతో నేస్తం కట్టేడు. భోజనం ఏ ఇంటచేసినా, స్కూలుకు పోగా
మిగిలిన సమయంలో ఆ పిల్లలతో ఆడుకొంటూ వారి ఇంటనే కాలం
గడిపేవాడు.

వగలంతా ఎక్కడ తిరిగినా రాత్రి అయేసరికి సుందరమ్మ ఇంటికి
చేరేవాడు రాముడు. వాడి సక్క, బట్టలు అక్కడే ఉండేవి. ఆవి
డతో కలిసి స్కూలుకు వెళ్లి వస్తుండేవాడు. రాత్రిపూట కాస్త సేపు
రాముణ్ణి దగ్గర కూర్చోపెట్టుకొని చదువు చెప్పేది సుందరమ్మ. ఏ
నెలలో అయినా కాస్త సొమ్ము మిగిలితే వాడికి ఒక జత బట్టలు
కొనేది. తెలిసినవారి ఇళ్లలో రాముడి ఈడు పిల్లలు ఉంటే వారి
నడిపాత బట్టలు అడిగి తెచ్చేది. అలాగే రాముడికి అవసరమైన
పుస్తకాలు, నోటు పుస్తకాలు నమకూర్చేది. కాలం గడుస్తున్న
కొలదీ వారిద్దరి మధ్య ఉన్న అనుబంధం స్థిరపడి బలంగా వేళ్లు
తన్నింది. సుందరమ్మను రాముడు "అమ్మా!" అని పిలిచేవాడు.
విజావికి తల్లిలేని రాముడు ఆప్యాయంగా దగ్గరికి పిలిచినవారి నంద
రిని "అమ్మా!" అనే పిలిచేవాడు.

ఏడాది గడిచేసరికి రాముడు టీచరు సుందరమ్మగారి అబ్బాయిగా
చలామణి కాసాగేడు. ఒక్కొక్కసారి సుందరమ్మ కూడా, "మా
వాడు మీ ఇంట్లో ఉన్నాడా?" అని అడిగేది.

ఆ సంవత్సరం రాముడు తన పుట్టిన రోజు పండగ చేసు
కొన్నాడు. రాముడు ఏ రోజున పుట్టేడో ఎవరికీ తెలియదు. కాని,
మిగిలిన పిల్లలంతా పుట్టిన రోజులు చేసుకొంటూంటే తను చేసు

కోడం లేదని వాడు బాధపడతా డనుకొంది సుందరమ్మ. అందుకే సంవత్సరంలో ముందు రోజు ఎంచి, “ఈ రోజు నీ పుట్టిన రోజురా, రాముడూ!” అంది.

ఆ రోజు వాడికి తలంటి నీళ్లు పోసి, కొత్త బట్టలు తొడిగింది. మిఠాయి కొని పెట్టింది. తన బట్టలు చూసుకొని రాముడు ఎంతో మురిసిపోయేడు. తెలిసిన వాళ్లందరి ఇళ్లకు వెళ్లి తన కొత్త బట్టలు చూపించేడు. సుందరమ్మ కొనిపెట్టిన మిఠాయి తన స్నేహితులకు పంచిపెట్టేడు. ఆ రోజు పొడుగునా తరగని సంతోషం రాముడి ముఖంపై తాండవించింది.

రాముడు ఇంకో పుట్టిన రోజు జరుపుకోకుండానే హఠాత్తుగా గుండె ఆగి రాత్రి సమయంలో చచ్చిపోయింది సుందరమ్మ. తెల్లవారి పనిమనిషి ద్వారా ఆ భోగట్టా ఊళ్లోకి పాకింది. సుందరమ్మ ప్రాణం ఆటు కదిలేసరికి బంధువులమంటూ చాలా మంది దిగబడ్డారు.

సుమిత్ర ఆక్కడికి వెళ్లేసరికి ఇల్లంతా మనుష్యులతో నిండి ఉంది. సుందరమ్మకు రావలసిన సొమ్ము గురించి, అక్కడ ఉన్న వస్తువుల పంపిణీ గురించి చర్చలు జరుగుతున్నాయి. కొంత మంది అంత్యక్రియలకు అవసరమైన ఏర్పాట్లు చేస్తున్నారు. ఆ దొమ్మిలో రాముడు ఎక్కడ ఉన్నాడో సుమిత్రకు కనిపించలేదు. ఎదురుగా కూర్చుని సుందరమ్మ మరణానికి కన్నీరు కారుస్తున్న ఒక ముసలావిణి ఆడిగింది.

“రాముడా? రాము డెవరు? ఇక్కడ ఎవ్వరూ లేరే” అంది ఆవిడ.

మరునాడు ఆదివారం. ఆ రోజు సుమిత్ర ఇంట రాముడికి వారం. పన్నెండు గంటల వరకు సుమిత్ర ఎదురు చూసినా రాముడు రాలేదు. “నిన్న కూడా కనిపించలేదు. రాముడేం చేస్తున్నాడో పోయి చూసిరా” అని కొడుకును వంపింది.

“అమ్మా, రాముడి ముఖం ఇంతలా పొంగి ఉంది. ఒళ్లంతా వేడిగా కాలిపోతున్నది. పిలుస్తే పలకలేదు” అన్నాడు రఘు తిరిగి వచ్చి.

సుమిత్ర కళ్లకు “అమ్మా! అమ్మా!” అంటూ బెంగతో ఏడుస్తున్న రాముడు కనిపించేడు. ప్లాస్కులో తాపీ నింపుకొని, “పద. రాముణ్ణి చూసి వద్దాం” అంటూ రఘును తీసుకొని సుందరమ్మ ఇంటికి బయలు దేరింది. ఒళ్లు తెలియని జ్వరంతో పడి ఉన్న రాముడి గురించి సుమిత్ర చెప్పినా అక్కడ చేరిన అంతమందిలో ఒక్కరైనా ఆ పిల్లడి గురించి జాలిగా ఒక్క మాట అనలేదు. ఆ పరిస్థితిలో రాముణ్ణి అక్కడ విడిచి రాలేకపోయింది.

* * *

సుమిత్ర పరిచర్యతో రాముడు త్వరగానే కోలుకొన్నాడు. రఘు, రాజులతో కలిసి స్కూలుకు వెళ్లిరావడం మొదలు పెట్టేడు. ఇంటిలో ఆడుకొనేందుకు పిల్లలు, అభిమానంగా చూసే సుమిత్ర, అదేదో కొత్త జీవితంలా అనిపించింది రాముడికి. ఆ జీవితాన్ని ఆస్వాదనంగా రెండు చేతుల మధ్య పొదివి పట్టుకొని ఆనందంగా అనుభవించసాగేడు.

ఒక్కొక్కసారి భయం, జాలి మనిషిచేత అనాలోచితంగా అనేక మైన పనులు చేయిస్తాయి. ఆ నంకట పరిస్థితి దాటిపోయి తాపీగా ఆలోచించుకొన్నాక అందులోని సాధక బాధకాలు అవగతమవుతాయి. నిరాశ్రయంగా ఒళ్లు తెలియని జ్వరంతో నతమతమవుతున్న రాముణ్ణి ఆడుకొని ఇంటికి తెచ్చిననాడు వాడు ఒక సమస్యగా తనకు విలుస్తాడని సుమిత్ర భావించి ఉండలేదు. మూడు నెలలు అటునుండి ఇటు తిరిగే సరికి ఊహించని ఆ పరిస్థితి ముందుకు వచ్చి నిలిచింది.

సుమిత్ర భర్త వాసుదేవరావు మధ్యతరగతి కుటుంబీకుడు. నలుగురు పిల్లల తండ్రి. తనకు వచ్చే జీతం తెచ్చి భార్య చేతిలో పెట్టి, మిగిలిన బాదరబంధీనుండి తప్పుకొనే విధాని. అనుకూలవతియైన సుమిత్ర మాటలపైనా, చేతలపైనా గౌరవం, వమ్మకం, ఉన్నవాడు.

అమె రాముణ్ణి తెచ్చి ఇంట్లో పెట్టిననాడు, ఈ నలుగురు పిల్లలతోనే సంసారం సాగడం కష్టంగా ఉంటే వీడి నెందుకు తెచ్చావని భార్యను ప్రశ్నించలేదు. ఆ మెలుకువ ఏదో అమె చూసుకొంటుందని ఊరు కొన్నాడు.

నాలుగు నెలలు గడిచే సరికి తను అనారోచితంగా చేసిన పనిలోని కష్టనిష్ఠారాలు సుమిత్రకు అర్థమయ్యాయి. రోజు రోజుకు రాముడు తమ కుటుంబంతో కలిసి పోతున్నాడు. ఇంక అట్టేకాలం ఇలాగే సాగితే తిరిగి వాడిని వేరు చెయ్యడం కష్టం. వాడిని పోషించి, పెంచి, పెద్దచేసే తాహతు తమకు లేదు. రాముడి లేతమనసు గాయపడకండా వాడికి ఇది విడమరిచి చెప్పడం ఎలా—అని సుమిత్ర మథనపడ్డాది.

అదివరలో వాడికి వారం ఇచ్చిన వర్ధనమ్మగారితో ప్రస్తావించింది. అమె సహృదయంతో సుమిత్రను అర్థం చేసుకొంది. ఆ చిక్కుముడి విడేందుకు తనకు తోచిన ఉపాయం చెప్పింది.

మరునాడు ఉదయం స్నానం చేసి, బట్టలు వేసుకొన్న రాముడికి తల దువ్వతూ. “ఈ రోజు వర్ధనమ్మగారు నిన్ను వారింటికి భోజనానికి పిలిచేరుగా” అంది సుమిత్ర. రాముడు తల ఎత్తి సుమిత్ర ముఖం వైపు చూసేడు.

“నన్ను ఒక్కడినేనా? రఘును, రాజును కూడా పిలిచేరా?” అన్నాడు.

అదివరలో సుమిత్ర బంధువుల ఇంట పిల్లడి పుట్టిన రోజుకు పిలిస్తే ముగ్గురూ కలిసి వెళ్లేరు. ఆ సంగతి రాముడి మనసులో మెదిలింది.

“నువ్వు వెళ్లిరా. వాళ్లను పిలవలేదు” అంది సుమిత్ర, ఆ పిల్లడి చూపులు తప్పించుకొంటూ.

మరునాడు సుభద్రమ్మ. ఇంకోనాడు వెంకాయమ్మ. అటు తరవాత నాంచారమ్మ—ఇలా అదివరలో రాముడికి వారా లిచ్చిన వారందరూ రోజుకు ఒకరు చొప్పున వాడిని భోజనానికి పిలవసాగేరు. నాలుగైదు రోజులు గడిచేసరికి రాముడు సంగతి గ్రహించుకొన్నాడు.

ఆరవనాడు సుమిత్ర చెప్పనక్కరలేకుండానే బట్టలు వేసుకొని హనుమాయమ్మగారి ఇంటికి వెళ్లిపోయేడు. పూర్వం తను కూర్చునే స్థలంలో పీట వచ్చుకొని. కంచం, గ్లాసులో నీళ్లు పెట్టుకొని కూర్చున్నాడు. ఆనాడు ఆ కుర్రాడికి ముద్ద మింగుడు పడలేదు.

ఆదివారంనాడు పది గంటలవేళ సుమిత్ర వంట ప్రయత్నంలో ఉండగా రాముడు ఆమె దగ్గరగా వచ్చి, “ఈ రోజు ఇక్కడే భోజనం చేస్తానమ్మా!” అన్నాడు.

క్షణకాలం రాముడి కళ్లలోకి చూసింది సుమిత్ర. “అలాగే, రాముడూ!” అంది మెల్లగా నోరు పెగుల్చుకొని.

కాలిన వెంటనే ఉన్న బాధ కలకాలం నిలిచిపోదు. నెల రోజులు గడిచేసరికి సుమిత్ర, రాముడు బరువు చులకన పడినట్లు, ఊపిరి పీల్చుకొన్నారు. రాముడి జీవితానికి ఒక పద్ధతి అంటూ ఏర్పడినందుకు సుమిత్ర సంతోషించింది.

సుందరమ్మ మరణం రాముడి మనసులో మరుగున పడినా అభిమానంతో ఆమె జరిపిన పుట్టిన రోజు వండగ మాత్రం మరచిపోలేదు. ఆటల సమయంలో, ఇంక మనసులో నిలుపుకోలేక, “రేపు నా పుట్టిన రోజు” అన్నాడు రాముడు. రాజు ఒక్క పరుగులో తల్లి దగ్గరికి చేరేడు.

“అమ్మా, రేపు రాముడి పుట్టిన రోజుటమ్మా” అన్నాడు.

“రాముడు చెప్పేడా? సరిలే....వాడికి సేమ్యా పాయసం ఇష్టం కదా? రేపు చేసి పెడతాలే” అంది సుమిత్ర చేతిలో పని ముగిస్తూ.

“మరి....మరి కొత్తబట్టలో?” రాజు ప్రశ్నించేడు.

“రాముడు కావాలన్నాడా?” ఆశ్చర్యంగా ప్రశ్నించింది సుమిత్ర.

“లేదమ్మా, వాడు అసలు వీతో ఈ సంగతి చెప్పమననేలేదు” అన్నాడు రాజు.

ఆ ఉదయంనుంచి రాముడి మనసులో కదలుతూ నోటితో చెప్పలేని విషయం సుమిత్రకు అర్థమయింది. ఆ పిల్లడి ఆలోచన, ఆశ కూడా అవగతమయ్యాయి. కాస్త సేపు ఇటు, అటు ఊగింది మనసు.

రెండు నెలల క్రిందట రఘు పుట్టినరోజునాడు సొమ్ము సర్దుబాటు కాక వాడికి కొత్త బట్టలు కొనలేకపోయింది సుమిత్ర. తలంటి నీళ్లు పోసి, చాకింటి బట్టలు తొడిగిన కొడుకును చూసి, వెంటనే వీధిలోకి వెళ్లిపోయేడు వాసుదేవరావు. ఒక గంటలో ఆపిపో, నపో చేసి రెడి మేడ్ నిక్కరు, లాల్చి కొని తెచ్చేడు.

“కొత్తబట్టలు లేకపోతే పుట్టిన రోజులాగే ఉండదు” అన్నాడు రాముడు రఘు కొత్త బట్టలు చూసి.

ఆ మాట సుమిత్రకు తలపుకు వచ్చింది. పెట్టెఅడుగున ఏ అవసరానికైనా ఉంటాయని దాచి ఉంచిన పదిహేను రూపాయలు తీసుకొని బజారుకు బయలుదేరింది.

రాముడు మరొక పుట్టిన రోజు జరుపుకొనేసరికి వాడి జీవితం ఇంకో మలుపు తిరిగింది. రాముడికి వారాలిచ్చిన వారిలో మూడు కుటుంబాలు బదిలీల మూలంగా పై ఊళ్లకు వెళ్లిపోయేయి. మిగిలిన వారు కూడా కరువు కాటకాలమూలంగా తమ ఆశక్తత వ్యక్తం చేసేరు. అందరిలా తను తప్పకోలేకపోయింది సుమిత్ర.

సుమిత్రకు ఆందోళనకరంగా పరిణమించిన ఈ విషయం రాముడికి ఆనందదాయకం అయింది. తిరిగి తను ఆ ఇంటివాడయేడని మురిసిపోయేడు. ఎంత కాలంగానో చెరిగిపోయిన నవ్వు తిరిగి ఆ కుర్రాడి ముఖంమీద తొంగి చూసింది. పెరట్లో చెట్లమధ్య, వీధిలో పిల్లల మధ్య కట్టుతాడు విడిన లెగదూడలా గంతులు వేయసాగేడు.

అకాలమేఘంలా కరువు పొంచి, పొంచి అంచెలంచెలుగా వచ్చి దేశాన్ని ఆవరించుకొంది. ఎక్కడ చూసినా తిండిగింజల కోసం సంకటపడే జనం హద్దులుదాటి, ఆరాజకాలను లేవదీస్తూ, ఆకలి మంటలకు తాళలేక నైరాశ్యంతో చిందులు తొక్కసాగేరు. దేశంలో డబ్బు లేదు. డబ్బున్నా తిండి లేదు అన్న పరిస్థితి ఏర్పడింది. “జీతాలు పెంచండి. తిండి గింజలు చౌకగా పంచండి” అనే నినాదాలు దేశంలో ఎటు పోయినా చెవులు చిల్లులుపడేలా మిన్నుముట్ట సాగేయి.

ఈ జడివానలో తడిసి ముద్దయిన అనేక కుటుంబాలలో వాసుదేవ రావుది ఒకటి. నెల ముగిసేందుకు ఇంకా పది రోజులు ఉండగానే విండుకున్న బియ్యపు జాడీ, నేల మీద దొరిలి పడి ఉన్న పాప పాల డబ్బా, చిల్లరగా మారిన జీతం డబ్బులు చూస్తుంటే వెనకా, ముందూ ఊహించలేక సుమిత్ర మనసు భయంతో, వేదనకో అణుచుకోలేని ఆరాటంతో ఊగిపోయేది. బ్రతికేందుకు ఏది మార్గం, భగవంతుడా! ఈ పిల్లలిని ఎలా పెంచేది — అని వాపోయేది. కడుపునిండా పిల్లలకు అన్నం పెట్టి మరి కాస్త తినమని బ్రతిమిలాడే తల్లి, ఈ పిల్లలు మరీ ఇంతలా తింటున్నారేమిటి — అని అనుకోడంలో ఉన్న అగాధమైన బాధ, ఆత్మకోభ అనుభవించిన తల్లులకే అర్థమవుతుంది. మిగిలిన పిల్లలకన్న మరి పట్టెడన్నం జాస్తీగా తినే రాముడి మీద సుమిత్ర దృష్టి పడిన రోజులు లేకపోలేదు.

“మరీ ఏమిటిరా, రాముడా, ఆ తిండి? మా దరిద్రం, నీ ఆకలి తీరేలా లేవు” అని సుమిత్ర విసుక్కొన్న సమయాలు కూడా ఉన్నాయి.

అటువంటి సంఘటన జరిగిన తరువాత రాముడు మారు అడిగేందుకే భయపడేవాడు. కంచంలో మిగిలిన నాలుగు మెతుకులు ముందుకు తీసుకొని “మజ్జిగ” అనే వాడు. వాడి మాట సుమిత్రకు కళ్లంట నీళ్లు తెప్పించేది. “మరి కాస్త అన్నం వేసుకో, రాముడా! కంచంలో అన్నం లేందే” అంటూ రెండు గరిచెల అన్నం తెచ్చి వడ్డించేది.

రాముడు ఎదురుగా ఉన్నంతసేపు వాడిని తన పిల్లలకు భిన్నంగా చూసే తత్వం సుమిత్రకు అలవడలేదు, కాని రాముడు కనుచాటు కాగానే ఆపిల్లడి భారం వామనమూర్తిలా పెరిగి, పెరిగి తన సంసారాన్ని నేల మట్టం చేస్తున్న భావన ఆమెకు కలిగేది.

ఈనాడు ఇంత తిండి పెట్టడంతో రాముడి బాధ్యత తీరిపోదు. వాడి చదువు చూడాలి. వాడి బ్రతుకు చూడాలి. బలబడిన కొద్దీ ఈ అనుబంధం సడలించుకోవడం కష్టం, తను బిడ్డలులేని గొడ్డాలు

కాదు. తమకు అవసరానికి మించిన ఆదాయంలేదు. దారిని పోయే వారందరినీ తెచ్చి పోషించేటంత దాతృత్వం తనకులేదు. తను ఈ బంధనలో ఎందుకు చిక్కుకోవాలి? రాముడి కోసం తన బిడ్డలకు ఎందుకు లోటు చెయ్యాలి?

అనాథుడైన రాముణ్ణి ఏ అమ్మ అయినా దయతలిచి చేరదీస్తుంది. నాలుగిళ్ల యాయవారం అడుక్కునైనా రాముడు బ్రతకగలడు. ఈ నాడు తను తప్పుకొంటే ముందులాగే వారాలు ఏర్పరుచుకొంటాడు. ఈ వాడలో కాకుంటే ఇంకో వీధిలో. ఈ ఊరు కాకపోతే ఇంకో ఊరు. ఇతరులపై ఆధారపడి బ్రతికే వారికి ఎక్కడ భుక్తి గడుస్తే అదే తమ ఊరు.

తల్లిగా తన కర్తవ్యం తన పిల్లలకు ఏది మంచిదో దానిని ఆచరించడం. రాముడికి, దయ తలిచి చేరదీసిన వారంతా తల్లులే. తన పిల్లలకు తాను మాత్రమే తల్లి — అనుకుంది సుమిత్ర.

ఆలోచనలు ఇటు అటు మనసును మధించేయి. ఆ రాపిడికి కరిగి పోయిన మంచితనంలోంచి స్వార్థం పైకి లేచింది. క్షీరసాగర మథనంనాడు కూడా ముందుగా హాలాహలమే పైకి వచ్చిందిట. కాని దేవతలు ఓర్మితో ప్రయత్నం విడవక అమృతాన్ని అందుకొన్నారు. సుమిత్రకు అంతటి సహనం లేకపోయింది. అమృతోదయం అయే వరకు మనోసాగరాన్ని మధించలేక పోయింది. ఆ హాలాహలాన్ని గరళకంఠుడిలా రాముడు ఆరగించేడు.

ఆ సమయం, ఆ సంఘటన తలపుకు వస్తున్న కొలదీ సుమిత్ర మనసు దహించుకుపోసాగింది. తనది అనుకొన్న ఇంటిని, తన వారు అనుకొన్న మనుష్యుల్ని వదిలి రాముడు వెళ్లిపోతూ చూసిన ఆ చూపు సుమిత్ర చుట్టూ సాలెగూడులా అల్లుకుపోయింది. ఆ బాధ నుండి రక్షిస్తూ ఉన్నాడనుకొన్న భర్త కూడా. “నువ్వు తొందరపడ్డావు, సుమిత్రా” అని నిందించే సరికి అహం లేచి ఆమెకు శక్తి ఇచ్చింది.

“నేనేం తొందరపడలేదు. బాగా ఆలోచించే ఈ నిర్ణయానికి వచ్చేను. ఒక్క పిల్లడయితే మాత్రం ఈ రోజుల్లో మనలాంటివాళ్లు భరించడం మాటలా? మనకంత శక్తిలేదు” అంది ఖండితంగా.

“కనీసం వాడికి వారాలైనా ఏర్పరచి మరి పొమ్మనవలసింది. సుమిత్రా!”

“ఉన్న పశంగా నేను మాత్రం పొమ్మన్నానా? నా ఇంట ఒక రోజు భోజనం పెడతాను. మిగిలిన వారాలు చూసుకురారా - అన్నాను. వెళ్లినవాడు అదే పోవడమా? వాడికే అంత నామర్దా అయితే ప్రతి ఇంటికి వెళ్లి నేనెలా దేబిరించను. చెప్పండి? అయినా ఈ కరువు కాలంలో అడిగిందికై నా నోరు రావాలా?”

“మరి వాడికి మాత్రం ఎవరిస్తారు?”

“ఏమో వాడి అదృష్టం! నాకు పోసినవాడు నీరు పోస్తాడంటారు. ఎవ్వరూ తిండిలేక చచ్చిపోరు” అంది సుమిత్ర బింకంగా.

మరునాటికే ఆమె ధైర్యం సన్నగిల్లి పోయింది. పిల్లలకు చచ్చి అన్నాలు పెడుతూంటే రాముడు తలపుకొచ్చేడు. నిన్నరోజు ఏమైనా తిండి దొరికిందో, లేదో? ఆకలితో లుంగ చుట్టుకొని ఏ మూల పడుకొన్నాడో? రాజును చూచి రమ్మన్నా బాగుండును. ఎలాగా ఒక రోజు భోజనం పెట్టాలనుకొన్నాను కదా, ఈ రోజు తిని పోతాడు అనుకొంది సుమిత్ర. పది గంటలవేళ రాజు తిరిగి వచ్చి రాముడు కనిపించలేదన్నాడు.

“అన్నిచోట్లా సరిగా చూసేవురా? మీ స్నేహితుల ఇళ్లు, మీరు రోజూ ఆడుకొనే స్థలాలు, మీ స్కూలు దగ్గర....”

“అన్నిచోట్ల చూసేనమ్మా! ఎక్కడా కనిపించలేదు.”

ఆ ఎక్కడో తినేఉంటాడు. తన ఆత్రతే కాని ఆ పిల్లడికి ఆ మాత్రం తిండి పెట్టగల ధనవంతులే ఈ పట్నంలో లేరా? ఈసరికి ఏదో ఇంట్లో చోటు చూసుకొనే ఉంటాడు అనుకుంది సుమిత్ర.

సాయంకాలం మొక్కలకు నీళ్లు పోస్తుంటే రాముడు పాతిన జామి మొక్క కనిపించింది. ఎవరో స్నేహితుడి ఇంటిలోంచి తెచ్చి ఒక రోజుల్లా శ్రమపడి గొయ్యి తవ్వి దానిని పాతేడు. దానికి రోజూ

తను నీళ్లు పోసేవాడు. పాదు నిండుగా రెండు పూటలా నీళ్లు పోస్తే త్వరగా పెరిగి కాయలు కాస్తుందని ఆ పిల్లడి అభిప్రాయం. “మన పెరట్లో ఇంకా చాలా పళ్ల చెట్లు వెయ్యాలమ్మా! మనం కాయగూరలు, పళ్లు ఎక్కువగా తిని అన్నం తగ్గించుకోవాలి. అన్నం లేక ఎంతో మంది మాడిపోతున్నారని మా మేష్టారుగారు చెప్పారు” అన్నాడు.

జామి చెట్టుకు నీళ్లు పోస్తూ ఈరోజు ఆ అన్నార్తుల జాబితాలోకి రాముడు కూడా జమ అయిపోయాడా అనుకొంది సుమిత్ర. రాముడికి అటువంటి దుర్గతి పట్టదు. వాడి కళ్లు చూస్తే ఏ తల్లి మనసయినా కరిగి పోతుంది అని వనసుకు సమాధానం చెప్పుకొంది.

మూద్దమందార మొగ్గ తొడిగింది. రాముడికి ఆ మొక్కలంటే ప్రాణం. ఏ చిగురాకు సందులోనుండైనా చిన్న మొగ్గ తొంగి చూస్తుందోమో అని రోజూ దాని కొమ్మల్ని వంచి చూసేవాడు. ఆ చెట్టుకు మొదటి మొగ్గ చూసిననాడు రాముడి ఆనందం చెప్పనలవి కాకపోయింది. “అమ్మా! ఇంక రోజూ మీ పూజకి మన మందార పువ్వులిస్తుంది. ఒక్క మొగ్గ వచ్చిందంటే ఇంక విరగపూస్తుందిట. గోపాలం వాళ్ళింట్లో చెట్టునిండా పువ్వులే” అన్నాడు.

రోజు రోజుకు ఆ మొగ్గ ఎంత పెరిగింది, ఎప్పటికి పువ్వువిడేది లెక్క గట్టేవాడు. “ఏమిటో ఈ పిల్లడికి మొక్కలంటే ఇంత పిచ్చి” అనేవాడు వాసుదేవరావు.

రక్షక దళాల మధ్య ఎర్రని రూపును దిద్దుకొంటున్నాది మందార. రాముడు ఒకసారి వచ్చిచూస్తే బాగుండును. సంతోషిస్తాడు. రేపో ఎల్లండో ఇక్కడికి వారానికి రాదా. అప్పుడు మరిచిపోకుండా చూపించాలి అనుకొంది సుమిత్ర.

ఆ రేపు, ఎల్లండి రాముడు రాకుండానే గడిచిపోయేసరికి సుమిత్ర కాలు నేలమీద నిలవలేదు. “వాడికోసం అంత ఆత్రత పడేదానివి ఆరాంతరంగా వాడిని ఎందుకు పంపివేసేవు?” భర్త నిలదీసేడు.

“బాగుందండీ! వాడికోసం నేనేం కంగారుపడుతున్నాను? రావలసిన వాడు రాకపోతే ఏమా అనుకొంటున్నాను. వారంనాడు ఉదయాన్నే వచ్చి చెప్పకపోతే ఎలా? ఏరోజని వాడికోసం వండుకోను?”

అన్నంత తిని మిగిలింది పారబోసుకొనే రోజులా? బియ్యపుగింజ పుట్టడం గగనమయిపోతుంటేను” అంటూ మాట ఆపకుండా అరగంట వాగి, వాగి మనసు చులకన పరుచుకొంది సుమిత్ర.

మరునాడు కూడా రాముడు రాలేదు. “ఎక్కడో మస్తుగా మేపే వాళ్ల ఇళ్ల వారాలు దొరికి ఉంటాయి. వెళ్లిన వాడు ఇటు తిరిగి చూడలేదు, ఆమాట కాస్తా నా చెవిన వేస్తే తప్పా? అయినా ఈ రోజుల్లో విశ్వాసం ఎవరికుంటున్నాది లెండి. ఇంతకాలం వీరి యింట్లో ఉండి తిన్నానే, ఈరోజు పెట్టనంత మాత్రాన....”

“ఆ విశ్వాసం వాడికి ఉండబట్టే రాలేదేమో? ఆకలితో మాడే తన తడుపుని మన ఎదుట చూపి, మన దయా విహీనతని ఎత్తిచూపే సాహసం వాడికి లేకపోయి రావడానికి వెనుదీసేడేమో” అన్నాడు వాసుదేవరావు.

“అవేం మాటలండీ! ఇంత కాలం రాముడు తిండిలేకుండా ఉన్నాడంటారా? ఊరంతా గొడ్డు పోయిందా?”

“ఊరు గొడ్డుపోలేదు. సుమిత్రా! కాని చాల వరకు అంతా మన లాంటి వారే. మిగిలిన ఏ కొద్ది మంది ధనవంతులకి రాముడి ఆకలి గొడవ పట్టవలసిన అవసరం ఏముంది?”

“అలా ఎన్నటికి జరగదండీ. రాముడి వంటి పిల్లడు ఆకలితో ‘అన్నం’ అని చెయ్యి జాస్తే ఏ తల్లి కాదనగలదు! ఈ పాడుకాలం ఇలా దాపురించబట్టి కాని, లేకపోతే నేను వాడిని ఇంటినుండి పంపే దానినా?”

రాముణ్ణి పంపివేసిన మరుక్షణం నుండి వాడు తిరిగివస్తే బాగుండునని సుమిత్ర అనుకుంటున్నాదని వాసుదేవరావుకు తెలియకపోలేదు. రాముడిని వెతికి తీసుకు రావడం కూడా అంత కష్టమైన పనికాదు. కాని అందువల్ల ఇది తీరే సమస్యకాదు. నాలుగు రోజుల నాటికే మళ్లా మొదటికి వస్తుంది. నానాటికి పెరిగిపోతున్న ఈ ధరవరల దాటికి ఆ అభిమానం అట్టే కాలం తట్టుకు నిలవలేదు.

సుమిత్ర రాముడిమీద అభిమానం చంపుకోలేదు. వాడుకూడా తన బిడ్డడే అనుకొని భరించలేదు. రాముడు సుఖంగా ఉండాలని

ఆమె కోరిక. కాని, రాముడి సుఖం కోసం తను ఏమీ చేయలేని పరిస్థితిలో గిలగిల కొట్టుకుంటున్నాది—అనుకొన్నాడు వాసుదేవరావు.

రాముడు వెళ్లిపోయి ఐదు రోజులయింది. ఏమైనా ఈ రోజు వాడిని వెతికి తీసుకు రావాలి. కరువో, కాటకమో మా అందరితో పాటే వాడూ, ఉంటే తింటాడు. లేకుంటే పస్తుంటాడు అన్న విశ్చయం చేసుకొని సుమిత్ర వీధిలోకి వచ్చింది. ఆమె ఇంకా గుమ్మం దిగనే లేదు. కిరాణా కొట్టు యజమాని ఎదురయ్యేడు.

“ఏం అమ్మగారూ! ఈ విధాన పద్దులు చెల్లుకాకపోతే మేం వ్యాపారం ఎట్లా చెయ్యడం? కిందటి నెల బాకి చెల్లుకాగా ఈ నెల పద్దులో సగమైనా చేతిలో పెట్టకపోతే ఎట్లాగమ్మా? మా పిల్లా, పాపా బతికి బాగుపడాలా వద్దా, తల్లీ?” అంటూ పాఠం మొదలుపెట్టేడు.

అతడిని అతి కష్టం మీద సమాధాన పరిచి, ఇక ముందు ఇలా జరగ బోదని హామీ ఇచ్చి పంపివేసి, నీళ్లు కారిన నిర్ణయంతో ఇంటిలోకి వెళ్లిపోయింది సుమిత్ర.

ఆనాడు ఆదివారం. పీడ కలలతో నిద్ర తేలిపోగా ఇంకా కొంచెం చీకటి ఉండగానే పెరటిలోకి వచ్చింది సుమిత్ర. నవ వికసిత పుష్పాలు అప్పుడే తమ సొగసులు దిద్దుకొంటున్నాయి. మంచు బిందువులు పూరేకుల మీద నుండి జారిపడి ముత్యాలలా ఆకులమీద మెరుస్తున్నాయి. నిదుర లేచిన పక్షులు తమ గొంతులు సాపు చేసు కుంటున్నాయి.

నోటిలో పుల్ల, చేతిలో కచ్చికతో బయటికి వచ్చింది సుమిత్ర. నిమ్మచెట్టు వెనకగా, మందార మొక్క పక్కగా ఏదో నీడ కదిలి నట్లు ఆమెకు అనిపించింది. “ఎవరది?” అంటూనే మరి రెండు అడుగులు ముందుకు వేసింది. తొలి అరుణరేఖ అప్పుడే తిన్నగా పొడుచుకు వచ్చింది. ఎర్రని ఆకాశం నెమ్మదిగా తెల్లదనం అద్దు కొంటున్నాది. సుమిత్ర కళ్లలో బాలారుణ కాంతులు ప్రతిఫలించేయి.

రాముడే వచ్చి ఉంటాడు. తనకు అన్నం పెట్టి అభిమానించిన వన్ను చూసేందుకు రాకపోయినా తన ప్రాణసమానంగా పెంచిన

మందార మొక్క ప్రథమ పుష్పాన్ని ఈ లోకంలోకి ఆహ్వానించి,
దాని అందచందాలు చూసి మురిసిపోయేందుకు వచ్చి ఉంటాడు—
అనుకొంది సుమిత్ర.

ఆ క్షణంలో ఆమె మనసులో ఆలోచనా తరంగాలు అతి త్వరగా
దూసుకుపోయాయి. రాముణ్ణి చూసి చూడనట్లు ఇంట్లోకి తిరిగి వెళ్లి
పోవడమా, లేక అభిమానంగా తన కుటుంబంలోకి ఆహ్వానించ
డమా, ఈసారి రాముడు తన యింట కాలు పెడితే ఒక అనాథ
బాలుడుగా కాదు, తన కొడుకుల్లో ఒకడుగా, దానికి తను తయారుగా
ఉంటేనే కాలు ముందుకు కదపాలి. లేకపోతే తన పలకరింపులో
అర్థం లేదు—అనుకొంది.

ఆమె కాలు ముందుకే పడింది.

“రాముడూ!” ఆమె పిలుపులో ఆప్యాయత పులకరించింది. ఆమె
మనసులాంటి గాలి నిమ్మచెట్టు రెమ్మల్ని కదిపి పోయింది. నిమ్మ
చెట్టును దాటి ఆమె చూపు ముందుకు పోయింది.

అందినకాడికి మందారకొమ్మను పువ్వు సమేతంగా నోటను
కరుచుకు పరుగు తీసింది ఒక నల్లమేక. సుమిత్రకు కళ్లు తిరిగిన
ట్లయింది. రెండు చేతులమధ్య ముఖాన్ని ఇముడ్చుకొని కొంచెంసేపు
టొమ్మలా కూర్చుంది. ఎదురుగా బిడ్డను కోల్పోయినట్లు దిగులుగా,
వెలితిగా వెలవెలపోతున్న మందార మొక్క. ఆప్యాయంగా ఆ
మొక్కను ఒకసారి తాకింది సుమిత్ర. ఆకులపై నిలిచిన మంచు
దిందుపులు జలజల సుమిత్ర పాదాలపై రాలేయి.